

ततो ऽन्तरिक्षगो वाचं व्याजहार नलं तदा ।

हन्तव्यो ऽस्मि न ते राजन् करिष्यामि तव प्रियम् ॥२०॥

दमयन्तीसकाशे त्वां कथयिष्यामि नैषध ।

यथा त्वद् अन्यं पुरुषं न सा मंस्यति कर्हि चित् ॥२१॥

5 एवम् उक्तस् ततो हंसम् उत्ससर्ज महीपतिः ।

ते तु हंसाः समुत्पत्य विदर्भान् अगमंस् ततः ॥२२॥

विदर्भनगरीं गत्वा दमयन्त्यास् तदान्तिके ।

निपेतुस् ते गरुत्मन्तः सा ददर्श च तान् गणान् ॥२३॥

सा तान् अद्भुतरूपान् वै दृष्ट्वा सखिगणावृता ।

10 दृष्ट्वा ग्रहीतुं खगमांस् त्वरमाणोपचक्रमे ॥२४॥

अथ हंसा विससृपुः सर्वतः प्रमदावने ।

एकैकशस् तदा कन्यास् तान् हंसान् समुपाद्रवन् ॥२५॥

दमयन्ती तु यं हंसं समुपाधावद् अन्तिके ।

स मानुषीं गिरं कृत्वा दमयन्तीम् अथाब्रवीत् ॥२६॥

16 दमयन्ति नलो नाम निषधेषु महीपतिः ।

अश्विनोः सदृशो रूपे न समास् तस्य मानुषाः ॥२७॥

तस्य वै यदि भार्या त्वं भवेथा वरवर्णिनि ।

सफलं ते भवेज् जन्म रूपं चेदं सुमध्यमे ॥२८॥

वयं हि देवगन्धर्वमानुषोरगराक्षसान् ।

20 दृष्टवन्तो न चास्माभिर् दृष्टपूर्वस् तथाविधः ॥२९॥

त्वं चापि रत्नं नारीणां नरेषु च नलो वरः ।

विशिष्टाया विशिष्टेन संगमो गुणवान् भवेत् ॥३०॥

एवम् उक्ता तु हंसेन दमयन्ती विशां पते ।